

افغانستان آزاد – آزاد افغانستان

AA-AA

چو کشور نپاشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

پیشرو خبرونه
۱۰/۰۸/۲۳

امریکا واقعاً په افغانستان کې خپل «شتون» پای ته رسوي؟

د نهه کلن تیري وروسته، امریکا او د ناټو غړي هیوادونه یو په بل پسې اعلان کوي چې په افغانستان کې به خپل «شتون» پای ته ورسوي او د چارو واک به اوسني دولت ته وسپاري. د امریکا د ولسمشر بارک اوباما مرستیال جوبایدن څه موده وړاندې د امریکا د ان بی سی تلویزیون سره په مرکه کې ویلي وو چې هغه د امریکایی سرتیرو د وتلو د پیلیدو له ضرب الاجل څخه ملاتړ کوي او ښایي د اوسني دولت چارواکي په خپله لوبې ته دننه شي او د ستونزو د حل کیدو مسئولیت په غاړه واخلي.

د تیري کونکو سرتیرو ایستل په داسې حال کې اعلانېږي چې نژدې یو کال وړاندې بارک اوباما افغانستان ته د دیرشو زرو نورو سرتیرو رالیزل تصویب او له دې سره په افغانستان کې د ۴۶ هیوادونو د سرتیرو شمیر څه باندې ۱۴۰۰۰ ته ورسید چې دې سرتیرو په تیرو نهو کلونو کې د تروریزم ضد جگړې په نامه داسې ناوړینونه تر سره کړي دي چې اوس نو زموږ ډیری هیوادوال د دوی په رښتني نیت او عزم پوه شوي او ان طالبان د همدې نړیوالو ځواکونو یوه سیاسي پروژه گڼي. (دې مسئلې ته حامد کرزي هم د «سولی ملي مشورتي جرگې» کې په توکي ټاکلی سره اشاره وکړه. که څه هم نوموړي دا خبره په توکي سره راپورته کړه چې امریکا او طالبان سره جوړه کړی او یو د بل په پلمه خپلې جگړې ته دوام ورکوي خو په دې توکي کې هغه تریخ حقیقت پټ دی چې زموږ د اکثریتو خلکو فکر جوړوي).

د امریکا، انگلیس، ایټالیا او نورو هیوادونو د سرتیرو د ایستلو د خبر په خپریدو سره یوځلي د دولت چارواکو، سرکاري سیاسي کارپوهانو، او گوندونو غوغا پیل کړه او د امریکا وغوښتل چې په افغانستان کې پاتې شي او خپلې سیاسي او اقتصادي اغیزې ته دې دوام ورکړي. دا ډلې ټپلې په افغانستان کې د امریکا شتون د تروریزم ضد جگړې، دموکراسي او بشري حقوقو د تامینولو لپاره یوه جدي اړتیا گڼي، بی له دې چې دې سرتیرو هغه قتل او قتال ته اشاره وکړي چې په ډیره بیرحمانه توګه زموږ بی گناه او زیارکښ ولسونه او خلک د هیواد په ګوټ ګوټ کې په بمباریو او بریدونو کې وژني.

خو دا ښکاره او جوتنه ده چې امریکایي سرتیري به هیڅکله هم په مطلق ډول افغانستان پرې نه ږدي. دا سرتیري دمگری په بیلابیلو ولایتونو کې پوځي هدې جوړوي او زمونږ هیواد دا وخت په هغه پیاوړي مورچل بدل شوی چې له لارې کولای شي په سیمه کې خپل حریفان وگواښي او خپلې ستراتیژیکې موخې تطبیق او پلي کړي. امریکا په دې باور ده چې په نړۍ کې یوازې هغه هیواد کولای شي خپله قدرت پراخه کړي او د یو پیاوړي زیر خواک په توګه پاتې شي چې په اسیا کې شتون ولري او د خلیلزاد په وینا د نړۍ راتلونکي په آسیا او په ځانګړي توګه په افغانستان کې ټاکل کېږي، نو د دې څرګندونو په پام کې نیولو سره، امریکا د خپلو ستراتیژیکو موخو لپاره، افغانستان د دایمي ادې په توګه کاروي او تر هغه چې په خپله د دې هیواد ولسونه خپل برخلیک ونه ټاکي، امریکا به په زوره خپلې اغیزې ته دوام ورکړي او له همدې امله د دولتي چارواکو او امریکایي پلوه مدني شوي رڼ اندو لپاره د کومې اندېښنې ځای نه پاتې کېږي.

که چیرې ستاسو تر منځ

کوم بورژوا وي

موږ ته د نژدې کیدلو حق نلري

ان که وغواړي او وکړای شي

زموږ له ولېرې مر غويي

بیا ژوندی کړي.

(ناظم حکمت)